

НҮЪМОН РОЗИҚ

ЛОНА

ЛОНА

Мо шифти хонаро аз нав сохтем. Ба
ҷойи болорҳои ғафси ноҳамвор чӯби
чортарош хобонда, аз болояш вассаи
тахтагӣ гузоштем. Шифти хона наву зебо
шуд.

Баҳорон ҳамон як ҷуфт фароштуруке,
ки ҳар сол дар болори хонаи мо лона
мегузоштанд, парида омаданд. Шифти
хонаро давр зада, тамошо карданд.
Чиғир-чиғиркунон ба лаби чӯйбор
фаромаданд. Аз он ҷо бо нӯлҳои кӯтоҳи
худ лой оварда, дар шифти ҳамвори хона

ба лонасозӣ даромаданд. Онҳо чунон саргарми кор шуданд, ки дар се рӯз лонаро сохта, ба охир расониданд. Барои нармак кардани даруни он хасу хошокҳои мулоим оварда, ҷойи хобашонро соз карданд. яъне барои худ қолину кӯрпача густурданд.

Сонӣ як фароштурук рӯзи дароз дар хона хоб мекарду дигараш ба вай бо нӯлаш обу дона оварда медод. Ёро меҳрубонӣ карда, парида аз паси кораш мерафт. Баъд фаҳмидем, ки фароштуруки хонапой модару фароштуруки дону об меовардагӣ падар будааст. Фароштуруки

хонапой тухм гузошта, бача баровард.
Акнун ҳар ду ба бачаҳояшон бонавбат
пашшаю хомӯшак дошта меоварданд.

Ҳар боре ки онҳо ба бачаҳояшон
хӯрок доданӣ мешуданд, аз даруни лона
«чир-чир» кардани фароштурукчаҳо ба
гӯш мерасид. Фароштурукчаҳо аз
нигоҳубини падару модарашон рӯз то рӯз
калон мешуданд. Аз калон шудани онҳо
падару модарашон хурсанд буданд. Мо
ҳам аз кори онҳо завқ мекардем.

Рӯзе лонаи фароштурукҳо аз вазнинӣ
канда шуда, ба болои кӯрпачаи рӯи
фарши хона густурдашуда афтид. Вай чор

тақсим шуд. Фароштурукчаҳо дар болои
хаси лонаашон, болои кӯрпача ҷумҷул
мекарданд. Зарафо онҳоро дида шодӣ
кард. Бо дастонаш доштанӣ шуд. Аммо
акояш Неъматҷон ӯро намонд.

- Онҳо хурдакак. Бо даст гирифтани
мумкин нест. Касал мешаванд, - гуфт ӯ.

Фароштурукҳо аз афтодани
бачаҳояшон бохабар шуда, бо «чиғир-
чиғир» - и худ хонаро ба сар
мебардоштанд. Дам ба дам дарою баро
мекарданд. Гӯиё ки аз бачаҳо мадад
мепурсиданд.

Неъматҷон барои фароштурукҳоро

аз марг раҳонидан чора мечуст. Ниҳоят ба ёдаш расид. Вай давида ба хона даромад. Аз он ҷо тоқии кӯҳнаашро ёфта овард. Аз чор тарафи тоқӣ ресмон баста, ба даруни он пахоли нарм гузошт. Баъд фароштурукчаҳоро беозор гирифта, ба болои пахол монд ва тоқиро ба шифт маҳкам овехт.

Фароштурукҳо дар болои сари Неъматҷон «чиғир-чиғир» карда, давр мезаданд ва гӯё барои меҳрубониаш изҳори миннатдорӣ мекарданд.

ШОДИЁНА

Бегоҳӣ. Офтоб домани заррини худро аз рӯи деҳа чамъ карда мегирифт. Шамол форам-форам вазида, аз кӯҳ салқинӣ меовард. Вай ягон-ягон баргҳои хушкшудайи шохаҳои дарахтонро канда гирифта, ба бозӣ медаровард. Сабзаҳои навхез ба болои теппаҳо қолини сабз густурда буданд.

Абдуқаҳҳор ин ҳангом аз боғи болои деҳаашон меомад. Вай рӯ-рӯи сабзаҳои мулоим бозикунон роҳ мерафт. Ҳамин ки аз байни дарахтони пири азимҷусса

мегузашт, дар ковокии чиноре меши
почасафедеро дид, ки сараш ҳам чизеро
бӯй мекард.

Абдуқаҳҳор, вақте ки ба он ҷо
наздик шуд, даррав фаҳмид:

- Барра!- хитоб кард худ ба худ.

Гӯсфанду баррачаи навзодашро
партофта рафтан хуб набуд. «Шаб дар ин
ҷо монанд, гургон омада, барраро як
луқмаю модарашро пора-пора карда
мехӯранд», - аз хаёл гузаронд
Абдуқаҳҳор.

Ӯ бисёр фикр накард. Баррачаи сип-
сиёхро, ки мӯйи чингилаи маҳин дошт, ба

бағал гирифт. Меш аз ин рафтори ӯ ҳаросидагӣ барин барои бачааш пойкӯбон маъос мезад.

Абдуқаҳҳор баррачаро ба модараш нишон доду бо ишораи «аз паси ман биё» гуфтагӣ барин роҳи деҳаашонро пеш гирифт. Меш аз паси Абдуқаҳҳор маъосзанон меомад.

Абдуқаҳҳор баррача дар бағал, вақте ки ба қишлоқ расид, дар назди магазин Ҳомид-боборо дид, ки гӯсфанд мекофт. Вай баррачаи дасти Абдуқаҳҳору аз паси ӯ омадани гӯсфандашро дида, хурсанд шуд.

- Раҳмат, бачам, ки мушкили маро осон кардӣ, - миннатдорона ба забон оварда, сонӣ, - агар то хонаамон гирифта мебурдӣ, аҷаб кори савобе мешуд, бачам, - гуфта хоҳиш кард.

Мӯйсафед пешопешу Абдуқаҳҳор аз паси ӯ ба ҳавлии Ҳомид-бобо расиданд.

Ҳомид-бобо барраро аз бағали Абдуқаҳҳор гирифта, ба замин монда буд, ки садои маъосзании мешу барра ҳавлиро пур кард.

Набераҳои Ҳомид-бобо садои маъосзании мешу барраро шунида, аз хона ба рӯи ҳавлӣ баромаданд. Онҳо

баррачаи хурдакаки сип-сиёҳи
чингиламӯйро дида, завқидаву шодӣ
мекарданд.

Ҳомид-бобо ба кампираш Соро-бибӣ
таъкид намуда гуфт, ки агар Абдуқаҳҳор
мешу барраи навзодашро дар ин
бегоҳонӣ гирифта намеовард, шояд онҳо
тӯъмаи гургони гурусна мешуданд.

Соро-бибӣ низ аз хурсандии
баррачадор шудани гӯсфандашон аз
сандук як тоқии пургули хушдӯхтро
бароварда, ба «лозим не» - гуфтанҳои
Абдуқаҳҳор нигоҳ накарда, онро ба
сараш пӯшонид:

- Дар рӯзҳои шодият пӯшӣ, бачам.
Ин шодиёнаи пиру кампир ба ту, ки бо
кори некот моро хурсанд кардӣ. Ба
калонкардаат раҳмат, бачам!

Абдуқаҳҳор аз миннатдории пиру
кампир ва хурсандии наберагонашон хуб
дарк кард, ки некӣ дар ҳар сураат амали
шодиовару писандида аст.

ДҶУСТИ ОДАМ

Боре писари ҳамсоҷаамон Сафаралӣ ба ман кашкашак сохта дод. Онро шодикунон ба назди модаркалонам оварда нишон додам ва гуфтам.

- Сафаралӣ-акоям сохта дод. Акнун ба тухми паррандагон қирон меорам.

- Ин тавр нақун, писарам. Кашмакашатро парто!- гуфт ӯ дар ҷавоб. Паррандагонро шикор кардан увол аст. Бачаи нағз мӯрчаро ҳам озор намедихад. Паррандагон ҷонварони ғоидаоваранд. Ба одам нафъи бисёре мебиёранд.

Ман гап модаркалонамро гирифта,

аз баҳрои кашкашак баромадам.
Паррандагонро озор намедодам. Аммо
дар бораи фоидаовар будани онҳо
бовариам намеомад. Медидам, ки
гунчишколн ба дарахти гелос нишаста,
меваҳои онро чида меҳӯранд. «Меваҳоро
аз даҳони кас канда меҳӯранду фоида дар
кучост?» - мегуфтам худ ба худ. Лекин
боре ҳодисае рӯй дод, ки он меҳру
муҳаббати маро ба паррандагон зиёд
кард.

Нимаи фасли тобистон буд. Падарам
аз кор монда шуда омад. Вай сардори
бригадаи пахтакорӣ буд. Чеҳрааш нисбат

ба ҳаррӯза гирондагӣ. Қариб гап намезад,
хӯроки соз ҳам намехӯрд. Модарам аз ӯ
аҳвол пурсид. Падарам гуфт:

- Корамон чаток. Дар пахтазор
кирми кӯрак пайдо шудааст. Ҳашароти
сабилмонда ҳамаро хӯрда истодааст.

- Ҳар сол ин муфтхӯрҳо набуданд-
ку?- пурсид модарам.

- Имсол зимистон гарм омад. Замин
ях накард. Ба тухми кирмҳо осеб
нарасида будааст. Онҳо акнун аз тухм
баромада ба ҳосил ҳамла арда истодаанд.

- Нобуд кардани онҳо илоҷ надорад?
Агрономҳо чӣ мегӯянд? – боз пурсид

бетоқатона модарам.

- «Одами бисёр ёфта, ҳашар кунед. Кирмҳоро дастӣ чида кушед»- мегӯяд агроном, - фаҳмонд падарам ва илова намуд, - дар айни долу зарби хошоктайёркунӣ одам канӣ, ҳама ба кӯҳу пушта ба алафдаравӣ баромадаанд.

-Мо, бачаҳо, ёрӣ дода метавонем?- ба гап ҳамрооҳ шудам ман

- Албатта, метавонед. Чидани кирм он қадар душвор нест, вале он дасти бисёре меҳаҳад.

Мо даҳ нафар бачаҳо ба лагери пионерӣ рафтани будем. Аз сафар

мондем. Дафъаи дигар рафтани шудем.
Бачаҳои дигарро ҳам чамъ карда
овардем. Бисту ҳашт нафар шудем.
Мувофиқи супориши сарагроном шишаи
бутилка овардем. Ба мо як қитъаи замин
чудо карда доданд. Пешдоман баста ба
ҷӯякҳо даромадем. Кирмҳои хурдакаки
сабзчатоб аз паси барги паҳни ниҳолони
пахта, аз пилаҳояшон баромада, ба
кӯракҳо мечаспиданд. Онҳо кӯракро, ки
сӯрох мекарданд, кӯрак пажмурда шуда,
ба замин меафтид. Мо кирмҳоро аз паси
баргҳо ёфта, чида ба даруни
шишаҳоямон меандохтем. Сонӣ ба

канори замин бароварда мекуштем.

Мо ҳамроҳи колхозчиён ду рӯз кирмчинӣ кардем. Ба зӯр як қитъаи заминро аз кирм тоза намудем. Дар дигар қитъаҳо ҳам кирм пайдо шуда буд. Мо мусобиқакунон кор мекардем. Пионери пешқадам 40-42 кирм ёфта мекушт.

Падарам он рӯзҳо дар изтироб буд. Колхозчиён ҳам хичил буданд. Агрономҳо зуд-зуд омада мерафтанд. Трактори дорупошӣ ёфта оварданд. Вале дору ба кирми зери барг таъсир намекард. Падарам худашро гиронда буд, аз зикқӣ хӯрокхӯрияш намеомад.

Падарам ин бегоҳ ба ҳавлӣ дер омад.
Мо ба чогаҳ даромада, хоб рафтани
будем, ки ӯ сулфакунон воридаи ҳавлӣ
шуд. Чехраи ӯ андаке кушоданамо буд.
Модарам чун ҳарвақта аҳволпурсӣ кард.
Падарам хушҳолона ба гап даромад:

- Ба мо ёрирасон омад. Гунчишкон
села шуда омаданд. Акнун «ба тухми
кирм офат борид» гуфтан гир. Аз бало
халос мешавем.

Модарам ҳам хушҳолӣ кард. Аммо
ман аз сухани падарам чизе нафаҳмидам.
Села шудани гунчишкон чӣ маънӣ дошт,
намедонистам. Онро аз падарам

пурсидам. Ў ба ман ин тавр шарҳ дод:

- Гунчишкон охирҳои моҳи июн тухм карда, бача мебароранд. Бачаҳояшонро нигоҳубину калон мекунанд. Онҳо сихпар шуда, сонӣ паррончак мешаванд. Падару модар ба онҳо парвоз карданро ёд медиҳанд. Гунчишкбачаҳо, ки парвоз карданро ёд гирифтанд, ҳамроҳи падару модарашон села шуда ба шикор мебароянд. Ба киштзорҳо нишаста, кирм ва тухми онҳоро кофта мехӯранд. Ҳашароторо нобуд мекунанд. Бегоҳӣ дидам, ки онҳо села шуда ба пахтазори мо омаданд. Паррандагон дастёри мо,

деҳқононанд. онҳо сари вақт ба ёрӣ омаданд.

Мо, бачаҳо, рӯзи дигар, вақте ки ба сахро баромадем, дидем, ки гунҷишкон села шуда, ба пахтазор шишту хез мекарданд. Кирму тухми онҳоро бо нӯлҳои хурдакаки худ чида меҳӯрданд. Онҳо дар ҳақиқат ба тухми ҳашарот офат шуданд. Пахтазорро аз ин бало халос карданд.

Колхозчиён мувофиқи супориши сарагроном дар пахтазор боз як коркарди иловагӣ гузарониданд. Ҳамон сол колхозчиён аз ҳарсола дида ҳосили зиёд

бардоштанд. Ачиб буд, ки қитъаи замини калонро колхозчиёни «замини пионерон» мегуфтагӣ шуданд. Ҳоло он бо номи пионерон машҳур аст.

Анна аз ҳамон рӯз ман дониستم, ки паррандагон дӯстони одамон будаанд. Муҳаббати ман нисбат ба онҳо зиёд шуд. Махсусан, гунчишконро дӯст дошта мондам. Ҳар сол аввали баҳор барои онҳо дар шохи дарахтони боғамон лонаҳо сохта медиҳам. Паррандагонро аз душманонашон муҳофизат менамоям.

«Биёед, марҳабо, ба бому дари мо»-мегӯям ба онҳо ҳар баҳор.

АНҶОМИ МАХФИКИСА

Дари кабудчатоби нав
рангкардашудаи Абдулоро писараки
зардинамӯй кушода ба кӯча баромад. Ин
писараки лоғарандом Нарзулло буд. Ӯ ба
гирду атроф кунҷковона чашм дӯхт. Дар
кӯча ғайр аз Бобоҳамдами нобино, ки
ҳамеша дар сӯфаи назди дари ҳавлиаш
менишаст, каси дигар наменамуд. Ҳатто
дари хонаи муаллими фанни адабиёт
Раҳимов ҳам маҳкам буд.

Дили Нарзулло аз хилват будани
кӯча хеле шод гардид.ю Вай оҳиста аз

«махфикисса»-и худ (ӯ кисааш ҳамин тавр ном монда буд) носкадучаи мисли анор сурхашро баровард ва даҳони нуқрапарчианшро оромона кушода, таҳти забони камгӯшташро пур аз нос кард.

«Хайрият, ки дар кӯча касе нест. ман аз носаки кабкабуди худ хотирчамъона каф мекунам. Ҳатто Қосим, ки ҳамроҳ дарс тайёр мекунему дар як парта менишинем, аз ин сирри ман хабар надорад. Папироскашҳо кайфи носро намедонанд. Ғайр аз ин, дуди балозадаи папирос аз дур намоён мешавад. Аммо нос чизи дигар аст!»- носро таъриф карда

мегуфт худ ба худ.

Пас аз чанд лаҳзаи кашидани нос аз таъсири тундии он рағҳои забонаш вичирос зада рафтанд. Даҳони калони ӯ бо оби ифлоси носолуд лабрез гардид. Рӯи дарози вай дар ин ҳолат намуди хандаоварро ба худ гирифт. Лунҷҳояш варам карда буданд. Лабони камхуни сергӯшташ мисли хартуми фил ба поён овезон шуда монд. Дар чашмони мешмонандаш ашк йилтирос мезад.

Нарзулло ин ҳолатро барои худ роҳатбахш ҳисобида, бовиқор қадам гузошта, ба сӯйи мактаб равона шуд.

Дар ҳамин вақт дари дутабақаи ҳавлии муаллим Раҳимзода кушода шуду аз он худи муаллим, ки марди тахминан 35-38 солаи кушодачехра буд, дар даст портфели сурхчатоби рангпарида ба кӯча баромад.

Нарзулло аз ҳавлӣ берун омадани Раҳимзодаро надида, чунон бепарвоёна роҳ мегашт, ки ҳатто садои қадамгузори муаллимиро намешунид.

Муаллим ҳам аз паси Нарзулло оҳиста-оҳиста қадам гузошта, ба сӯйи мактаб мерафт. Ӯ такаббурона қадаммонии Нарзуллоро дида, хандааш

омаду худ ба худ гуфт:

- Нарзулло писараки хуб, вале андаке гапношунав. Ёро тарбия кардан лозим. Ҳоло кӯдак аст, ислоҳ шуданаш мумкин. Агар камбудихояшро бартарф кунад, гапгиру гапдаро ва аз ҷумлаи бачаҳои хуб ба воя мерасад.

Ҳамин вақт Нарзулло муғамбирона ба ақиби худ нигоҳ карду муаллим Раҳимзодаро дар наздаш дида, аз тарс шах шуда монд. Рангу рӯяш канд: ба муаллим салом додан лозим, аммо бо даҳони пур аз оби носолудаш ин корро карда наметавонист. Дар ин ҳолат вай

имконияти ҳатто як калима гап зада
надошт. Ў чӣ кор карданаширо надониста,
саросемаю гаранг шуда монд.

Муаллим ба саломи Нарзулло
мунтазир нашуда, худ салом дод.

Нарзулло аз ин ҳолат зиёдатар
гарангу даступохӯрда шуд. «Чӣ кор
кунам? Чӣ гуна ба саломи муаллим ҷавоб
гардонам? Бо даҳони пур аз нос? Худи
ҳозир сирри носкашиям ба муаллим
ошкор мешавад. Муаллим ки фаҳмид, ба
падару модар ҳам ошкор хоҳад шуд»-
гӯён фикру андешаҳои зиёд ўро безобита
карданд.

Нарзулло аз шиддати тарси фош
нашудани носкашияш оби носи
даҳонашро бо як азоб фурӯ бурд. Бо
ранги паридаю чашмони ошуфта ба
муаллим нигоҳ карда, бо забони гирифта:

- С-с-са-лом, м-м-му-ал-л-лим, -гуфта
монд.

Муаллим бодикқат ба рангу рӯи
Нарзулло, ки дар ин вақт аз пахта ҳам
сафедтар шуда буд, нигоҳ карда:

-Нарзулло, ба ту чӣ шуд? Чӣ, магар
касал шудай? – гуфта пурсид.

Ин лаҳза носи фурӯбурдаи Нарзулло
сарашро чун чархаки обҷувоз ба гардиш

даровард. Дасту пояш аз чархзании
каллааш мисли навдаи бед дир-дир
меларзид. Чашмонаш сиёҳӣ мезаданду
дилаш гурс-гурс метапид. Ба саволи
муаллим ҳарфе ба забон оварда
наметавонист. Оқибат ӯ худро дошта
натавониста, пуштнокӣ ба замин афтид.

Муаллим аз ин ҳолати Нарзулло дар
ҳайрат шуд.

- Ба ту чӣ шуд, Нарзулло!- гӯён
саросема ӯро аз замин бардошта, ба
оғӯши худ гирифт.

Нарзулло дилбеҳузурона дасту по
мезад ва аз кунчи даҳонаш оби сабзтоб ба

кафи дастони муаллим шорида фаромад.

Муаллим бештар ба ҳайрат афтод ва мададчӯёна ба ҳар сӯ нигарист. Дар кӯча касе наменамуд.

Ҳамин вақт аз «махфикиса»-и Нарзулло носкадучаи сурхчатоби нуқратобаш ба замин афтид.

Муаллим носкадуру аз замин бардошту сабаби ба ин ҳол гирифтор шудани Нарзулло барояш маълум шуд. Аз носкашии Нарзулло қаҳраш омаду ӯро маломаткунон гуфт:

- Эҳ, нодон. Ягон амали нохуб касро ба хушбахтӣ намебарад. Бо ҷони худ ҷабр

карда, аз ин чизи ифлосу бадбӯро ба даҳон гирифтан чӣ манфиате меёбӣ?

Нарзулло пас аз лаҳзае чашмонашро андаке кушода, носкадуяшро дар дасти муаллим диду дубора онҳоро пӯшиду аз тарсу ҳарос ва пушаймонии зиёд гирди чашмонаш ашк ҳалқа заданду аз ду гӯшаи он қаттра-қатра берун шуданд.

«Акнун чӣ ҷавоб диҳам» - гуфта, ба дил меандешид, ки муаллим ашки ўро дида, насиҳатомезона лаб ба сухан кушод:

- Агар ин ашкат ашки пушаймонӣ бошад, дубора носро ба забон намегирӣ. Аз кашидани он ба ғайр аз зарари рӯҳию

чисмонӣ ва моддӣ ягон манфиате намегирӣ. Дидаву дониста, саломатиатро зери бори хатар нагузор, писарам!

- Маро бубахш, муаллим! Дубора онро ба даҳон намегирам. Илтимос, фақат инро ба падару модарам нагӯед, - бемадорона хоҳиш кард Нарзулло.

- Хуб шудааст, писарам. Ман ҳам ба касе даҳон намекушояму ту ҳам аз ин амали нохуб даст мекашӣ. Қавли мардон ҳамин, фаҳмо?

- Хуб шудааст, - гуфта Нарзулло ҳам ба муаллим қавл дод. Ҳамин тавр, сирри «махфикиса»-и Нарзулло фақат ба

муаллим ошкор шуду тамом. Ба муаллим
ошкор шудани ин сир ба манфиати
Нарзулло анҷомид. Ӯ тамоман аз
носкашӣ даст кашида, як бачаи хубу
баодоб ба камол расид.